

मुंहिजा महिरबान मालिक ! दयावान दादा ! समर्थ सुजान सुहृद साई ! मां अवहां जी मिठी आज्ञा सिर ते रखी प्रीतम प्रभू ! निष्ठा सां पालींदुसि। अवध में अवधि ताई रहंदुसि। कैकेई जे गर्भ मां ज़ावल बालक खे लादु ऐं हटु कींअ सुहंदो। मां कींअ अंगल कंदुसि आनंद कंद साई ! मां त हीउ बि पंहिजो सौभाग्य थो समुझां जो पंहिजो करे पंहिजे हुकुम में हलायो था। इहो मुंहिजे लाइ थोरो सौभाग्य न आहे। जो मूं धिकारण जहिड़े खे बि भायड़ो चई भाकुर पातव । अवध जा सचा महाराज ! श्रीसीयाराम खे लखण लाल समेति बन में खानो करे भरतु राजा थी वेठो आ; इहे संसार जूं सहमूं लोकनि जा ताना बुधी बुधी हर्ष सां सहंदुसि। पंहिजे पाप जो प्रायश्चित थींदो समुझंदुसि। पुरवासियुनि ऐं परिवार जी व्याकुलता मिठियुनि मायड़ियुनि जो रुअण राड़ो ऐं निमाणो दर्शनु सभु ज़ाणो था। मां इहे १४ वरिहिय कहिड़ीअ रीति अयोध्या में रही दुखनि जा दींह घारींदुसि। रुगो इहो आधार थींदुमि त प्रीतमु प्रभू अ जी आज्ञा थो पालियां । करुणा निधान जे कथन अनुसार शल सिघोई हीउ दारुण दुख जो समय गुज़िरी वेंदो। जदहीं उहो सौभाग जो सूरजु उभिरंदो। वरी पंहिजे प्यारे प्रभू अ जे चरण कमल चुमण जो लाभु लहंदुसि।

पोइ तुलसी अ संत सां गढ़िजी अगिते नृमल नीह निबाहण ऐं
सदां चरण छाया में रहण जी प्रार्थना पंहिजे उदार अबल खे
बुधाईदुसि।

इन रीति लीलाए वरी बि भरत लाल निमाणो थी बड़ै हथिड़ा
जोड़े आंसुनि सां चरण धोई वेनती करण लगो। ओ मुंहिजा दीन बंधू
! दया सिंधू ! दातार स्वामी ! हिन दीन अधीन भाग जे सतायल
सेवक जी दीन दशा कृपा करे विसारे न छड़िजो। परम कृपाल ईश्वर
! तवहां मालिकनि खे मूं जहिड़ा बान्हड़ा घणे खां घणां मिलंदा, पर
अबल ! मूं मंद भाग्य खे तवहां जहिड़ो स्वामी किथां मिलंदो ? इयें
जाणी, निमाणी प्रीति सुजाणी कृपा ऐं क्यास जे वसि
थी, मुंहिजा अघ अवगुण सभु क्षमा कजो। साहिब ! सचु पचु मां
क्षमा योगु आहियां जो मूं जहिड़ो दुखी हिन समय हिन भू मंडल ते
बियो कोन आहे। ऐं न शल को मूं वांगे दुखी थिए । हे रहम जा घर
! मूं ते रहमु कजि । इंगे चई सुद्रिका भरे, हिचिकियूं दींदे आंसुनि जो
मींहु वसाईंदे भायड़ो भरतु श्रीसीय राम जे चरणनि में किरी पियो।
कृपाल प्रभू अ उथारे छाती अ सां लातुसि। वरी लखण अची प्रणाम
कयुसि। भरत रोई लखण खे भाकिड़ी पाए
लीलायो त भाग्यवान अदा ! मूं किरियल जी हर हर पारत अथई।
वरी हथ जोड़े श्रीरघुनाथ खे चवण लगो। हे नाथ ! चोदहं सालनि जी

अवधि पूरी थियण जे पहिरिणं दींहु तवहां यात्रा पूर्ण करे कुशल
कल्याण सां घर में न ईदो त पोइ पक ज़ाणो त को बि परिवार जो
जीउ जी न सघंदो। इयें ज़ाणी ओन करे आनंद कंद मालिक ! पंहिजे
अनाथ दासनि जी प्राण रक्षा कजो।

शल सदां बन में कुशल आनंद सां रहंदो ऐं सदां तवहां जी जै
रहंदी। प्यारे प्रभू अ भरत लाल खे वरी भाकुर में भरे चयो त
लाल ! तूं इयें न समुझु त को असां जुदा थी रहिया आहियूं। मां हर
वक्त तो सां लिकल रूप में गदु हूंदुसि। तूं पाण खे कदहीं बि
अकेलो न ज़ाणिजि। रघुकुल जे मथां आयल गृहण जो समय
समाप्त थियण ते मां प्रघटु थी तो सां मिलंदुसि। खातिरी करि।

भरत अत्यंत श्रद्धा सां प्रभू अ जूं पादुकाऊं मस्तक ते धारणु करे
प्रभू अ खां आज्ञा वती अवध दे हलण जी। उन्हीअ समय सारो
चित्रकूट व्याकुलिता जी चादर सां ढकिजी वियो। पर प्रभू मिठे जी
कृपा ऐं मुश्की निहारण सभिनी जे मन खे आथतु दिनो। प्रभू मिठे जो
पको दिलासो मन में रखी युगल सरकार खे आशीशूं दींदा सभेई
श्रीअयाध्या दे मोटण लगा।